


சம உரிமை இன்றேல் பிரிவினை



இதயத்தில் குமார்

அகில இலங்கை தமிழ்க் காங்கிரஸ்  
தலைவரும் சீரேஷ்ட சட்டத்தரனாயும்  
சட்டப்பயட்டதாரியுமான  
யாழ்மாவட்ட பாராளுமன்ற உறுப்பினர்  
கெளரவ திரு. அப்பாத்துரை விநாயகமூர்த்தி  
அவர்கள் 6-12-2000 அன்று பாராளுமன்றத்தில்  
ஐனாதிபதியின் கொள்கைப் பிரகடன  
விவாதத்தில் ஆற்றிய உரை.

தமிழ்நாடு அரசு



சுற்றுலா அமைச்சர்

சுற்றுலா அமைச்சர்  
தமிழ்நாடு அரசு  
சென்னை

**நாம் கேட்பது சம உரிமை;  
மறுக்கப்பட்டால் பிரிவினைதான்.**

**தமிழரை மட்டும் தண்டிக்கவா  
இந்த அவசரகாலச் சட்டம் ?**

**பாராளுமன்றத்தில்  
எங்கள் அகில இலங்கை தமிழ்க் காங்கிரஸ் தலைவரும்  
எம்.பி.யும் ஆகிய திரு. அ. விநாயகமூர்த்தியின்  
வீரமுழக்கம்**

படுகொலை செய்யப்பட்ட மாமனிதர் குமார்பொன்னம்பலத்துக்கு பாராளுமன்றத்தில் பேசும் வாய்ப்புக் கிடைக்கவில்லை.

எமது அகில இலங்கை தமிழ்க் காங்கிரஸ் தலைவர் அப்பாத்துரை விநாயகமூர்த்தி முன்னாள் தலைவர் குமார்பொன்னம்பலத்தின் குரலாக பாராளுமன்றத்தில் ஒலித்தார்.

சிங்களவர்கள் அனுபவிக்கும் எல்லா உரிமைகளும் எமக்கும் வேண்டும். சம உரிமை கோருகிறோம். மறுக்கப்பட்டால் பிரிவினைதான். வேறு வழியில்லை. இப்படி எங்கள் அகில இலங்கை தமிழ் காங்கிரஸ் தலைவரும் யாழ். மாவட்ட எம்.பி.யுமான அப்பாத்துரை விநாயகமூர்த்தி கடந்த 06<sup>ஆம்</sup> திகதி பாராளுமன்றத்தில் ஜனாதிபதியின் கொள்கைப் பிரகடன விவாதத்தில் கலந்து கொண்டு உரை ஆற்றினார்.

அவர் மேலும், பயங்கரவாதத்தடுப்புச் சட்டம், அவசரகாலச் சட்டம் போன்ற கொடிய சட்டங்கள் பாரபட்சமான முறையில் தமிழ் மக்களுக்கு எதிராக மட்டுமே பயன்படுத்தப்படுகின்றன. ஏன் அப்படி என்று கேள்வி எழுப்பினார். அந்தச் சட்டங்களைச் சட்டப் புத்தகத்திலிருந்து நீக்க வேண்டும் என்றும் அவர் கோரிக்கை விடுத்தார்.

மேலும், சமாதானப் பேச்சு வார்த்தை, பயங்கரவாதம், பொலிஸ் பதிவு, யாழ் பிரயாண அனுமதி, கைதுகள், அகதி வாழ்வு தொடர்பாகவும் அவர் விளக்கமாகப் பேசி முறைகேடுகளைச் சுட்டிக் காட்டி நிவாரணம் கோரினார்.

அவரது உரை இந்நூலில் விரிவாகப் தரப்படுகிறது.



கௌரவ சபாநாயகர் அவர்களே !

ஜனாதிபதி இங்கு ஆற்றிய கொள்கைப் பிரகடன உரை தமிழ் சமூகத்தைப் பொறுத்தவரையில் ஏமாற்றம் தருவதாகவே அமைந்திருக்கின்றது. நோர்வே விசேட தூதுவர் எரிக் சொல்ஹெய்ம் வன்னியில் வேலுப்பிள்ளை பிரபாகரனைச் சந்தித்த பொழுது பிரபாகரன் தெரிவித்த கருத்துக்களுக்கு ஜனாதிபதியினுடைய சாதகமான பதிலையே நாம் எதிர்பார்த்திருந்தோம்.

பிரபாகரன் தான் அரசாங்கத்துடன் பேசுவதற்குத் தயாராக இருப்பதாகத் தெரிவித்தார். அதற்கு நிபந்தனை எதனையும் விதிக்கவில்லை.

ஜனாதிபதி தனது கொள்கைப் பிரகடன உரையில் எல்.ரீ.ரீ.ஈ. நிபந்தனைகளை விதித்திருந்ததாகக் கூறினார். அதில் எந்த விதமான உண்மையும் இல்லை.

பிரபாகரன் தனது உரையில் அமைதிக்கான பேச்சு வார்த்தைக்கு நாங்கள் எதுவித முன் நிபந்தனைகளையும் விதிக்கவில்லை. அமைதிக்கான பேச்சு வார்த்தைக்கு ஏற்ற சாதாரணமான உகந்த ஒரு சூழலையையே வலியுத்துகின்றோம் என்றார்.

அவர் மேலும் 'சாதாரண பொதுமக்களின் வாழ்க்கை வழமை நிலைக்குக் கொண்டு வரப்பட வேண்டும்' என்பதை முன் நிபந்தனையாகத் தவறாக வியாக்கியானப்படுத்தக் கூடாது என்றும் கூறியிருந்தார்.

என்னைப் பொறுத்தவரையாழ்ப்பாணத்திற்கான பொருட்கள் மீதான தடையை நீக்குவது என்பதோடு மட்டுமல்லாது பல்வேறு சிறைச்சாலைகளிலும் அடைக்கப்பட்டு வாடி நிற்கும் அரசியல் கைதிகளை விடுதலை செய்யவும் வேண்டும்.

இந்த கைதிகளுக்கு எதிராக இருக்கக் கூடிய ஒரேயொரு சாட்சியம் அவர்களிடமிருந்து வலிந்தெடுக்கப்பட்ட ஒப்புதல் வாக்கு மூலம் மட்டுமே.

இவர்களில் பலர் ஐந்து ஆண்டுகளுக்கு மேலாகச் சிறைகளில் இருக்கின்றார்கள்.

தமிழ் மக்களைப் பொறுத்த வரையில் தனது நிலை என்ன என்பதை அரசு தெட்டத் தெளிவாகக் கூறவேண்டும்.



## தேர்தல்

உண்மையில் அரசாங்கம் பேச்சு வார்த்தையில் அக்கறை கொண்டிருக்கவில்லையா என்பதை அறிய ஆவலாக உள்ளேன்.

யுத்தத்தை நிறுத்திப் பேச்சு வார்த்தைக்கான உகந்த சூழலை ஏற்படுத்தி மூன்றாம் தரப்பு மத்தியஸ்த்துடன் விடுதலைப் புலிகளோடு பேசுமாறு தமிழ்ச் சமூகத்தின் சார்பில் நான் அரசாங்கத்தை கேட்டுக் கொள்கிறேன்.

பொது ஜன ஐக்கிய முன்னணி அக்டோபர் மாதம் 10<sup>ஆம்</sup> திகதி பொதுத் தேர்தலில் மீண்டும் அதிகாரத்திற்கு வந்திருப்பது ஒரு குறிப்பிடத்தக்க அபிவிருத்தி என்று ஜனாதிபதி குறிப்பிட்டிருந்தார். அது சரியா?

பொதுத் தேர்தல் பெருமளவிலான ஆள்மாறாட்டங்கள், கள்ள வாக்குகள் மற்றும் தேர்தல் வன்முறைகளுக்கு மத்தியில் தான் இடம் பெற்றது.

தேர்தல் சட்டங்கள் தேர்தல் ஆணையாளருக்கு அதிக அதிகாரத்தை கொடுக்கும் வகையிலும் அடையாள அட்டையை அறிமுகப்படுத்தும் வகையிலும் மாற்றியமைக்கப்படவேண்டும்.

வாக்காளர்கள் தமது அடையாளத்தை வெளிப்படுத்தக் கூடியதாக இருக்க வேண்டும். இந்த ஒரேயொரு வகையில் மட்டும் தான் நாங்கள் ஒரு நியாயமான நீதியான ஆள்மாறாட்டம் இடம் பெறாத ஒரு தேர்தலை எதிர்பார்க்க முடியும்.

## இருண்ட காலம்

ஜனாதிபதி தனது கடந்த ஆறாண்டு கால ஆட்சியில்தான் மக்கள் பயமின்றி வாழ்ந்தார்கள் என்று தனதுரையில் கூறியிருந்தார். இதுவும் தமிழினத்தைப் பொறுத்தவரையில் ஒரு செம்மையான கூற்று அல்ல.

தமிழ் மக்களுடைய வரலாற்றில் அம்மையார் அவர்களுடைய கடந்த ஆறாண்டு கால ஆட்சிதான் இருண்ட காலமாகும்.

இந்த காலப் பகுதியில் ஏறத்தாழ 24 ஆயிரம் தமிழர்கள் தமது சொந்த வீடுகளில் மீள்குடியமர அனுமதிக்கப்படவில்லை.

இந்த ஆறாண்டு காலப் பகுதியில்தான் இதுகாறும் தமிழ் மக்களுக்குப் பாதுகாப்பாக இருந்த யாழ்ப்பாணம் பாதுகாப்பற்ற பிரதேசமாக்கப்பட்டது.

வடக்கில் 51 கிராம சேவகர் பிரிவுகள் அதி பாதுகாப்பு வலயங்களாக பிரகடனப்படுத்தப்பட்டன.

இதில் மேலும் கவலைக்குரிய விடயம் யாதெனில் ஒரு இராணுவ அதிகாரி அண்மையில் இந்தப் பகுதியில் தமிழ் மக்கள் மீள் குடியமர அனுமதிக்கப்படுவதற்கு ஒரு அமைதிக்கான ஒப்பந்தம் கைச்சாத்திடப்படுவதில் இருந்து மேலும் 25 ஆண்டுகாலம் பொறுத்திருக்க நேரிடும் என்று கூறியிருப்பதுதான்.

கடந்த ஆறாண்டு காலப்பகுதியில் 19,000 பெண்கள் விதவைகளாக்கப்பட்டிருக்கிறார்கள்.

79,000 வீடுகள் தரை மட்டமாக்கப்பட்டிருக்கின்றன.

1996இல் 600 பேர் பாதுகாப்புப் படையினரால் கைது செய்யப்பட்டு காணாமல் போனதாக அறிவிக்கப்பட்டிருக்கிறது. இவர்கள் செம்மணி, கிளிநொச்சி இன்னும் மற்றும் பகுதிகளில் கொல்லப்பட்டு எரிக்கப்பட்டு புதைக்கப்பட்டிருக்கலாம்.

இன்றும் கூட எழுந்தமானமாகக் கைதுகள் தொடர்ந்து கொண்டுதான் இருக்கின்றன.

கைது செய்யப்பட்டவர்களில் பலர் எங்கு இருக்கிறார்கள் என்று தெரியவில்லை. கடந்த சில நாட்களுக்கு முன் திருகோணமலை மாவட்டத்தில் உள்ள கோபாலபுரம் ஏரியில் மீன் பிடித்துக் கொண்டிருந்த ஐந்து பேர் கடற்படையினரால் சுட்டுக் கொல்லப்பட்டார்கள்.

இராணுவம் பல முன்னணிப் பாடசாலைகளில் நிலை கொண்டுள்ளது. யாழ்ப்பாணத்தில் தமிழ் மக்கள் இராணுவத்தினரின் இம்சைக்கு உள்ளாகி வருகின்றார்கள்.

பட்டலந்தையைப்போல ஊரெழு இராணுவ முகாம் ஒரு சித்திரவதைக் கூடமாக இருந்து வருகிறது. இங்கு பல அப்பாவித் தமிழ் மக்கள் சித்திரவதைக்கு உட்படுத்தப்படுகின்றார்கள்.

## பிரிவினை

ஜனாதிபதி தனது கொள்கைப் பிரகடன உரையிலே பிரிவினை பற்றிக் குறிப்பிட்டிருக்கிறார்.

பிரிவினை எனப்படுவது பிரபாகரனின் மூளையில் உதித்ததோ

அல்லது தமிழர் விடுதலைக் கூட்டணியின் 1977 வட்டுக்கோட்டை மாநாட்டுத் தீர்மானத்தில் உருவான கருவோ அல்ல.

1956ஆம் ஆண்டு முன்னாள் பிரதமர் எஸ்.டபிள்யூ.ஆர்.டி. பண்டாரநாயக்கா கொண்டு வந்த சிங்களம் மட்டும் அரசகரும மொழிச் சட்டம்தான் பிரிவினைக்கு அத்திவாரமிட்டது. இந்தச் சட்டவரைவு விவாதத்தில் எமது தலைவர் அமரர் ஜி.ஜி. பொன்னம்பலம் (கியூசி) நாடாளுமன்றத்தில் பேசும் போது இந்தச் சட்டம் அறிமுகப்படுத்தப்படுமானால் நாம் எமது பாதைகளில் பிரிந்து செல்ல நேரிடும் என்று குறிப்பிட்டிருந்தார்.

கலாநிதி கொல்வின் ஆர் டி சில்வா அந்தச் சந்தர்ப்பத்தில், “ஒரு மொழி, இரு தேசம், இரு மொழி ஒரு தேசம்” என்று குறிப்பிட்டிருந்தார்.

எத்தனை தீர்க்கதரிசனமான கருத்துக்கள் அவை.

இந்தச் சட்டம் வருவதற்கு முன்னர் யாழ்ப்பாணத்தின் முன்னணிப் பாடசாலைகளில் சிங்களம் ஒரு பாடமாகப் பௌத்த பிக்குமாரால் போதிக்கப்பட்டு வந்தது. நாங்கள் இந்தச் சட்டத்தின் பின் சிங்களம் படிப்பதை நிறுத்திவிட்டோம்.

இந்தச் சட்டம் தமிழ் பேசும் மக்களை இந்த நாட்டில் இரண்டாம் தரப் பிரஜைகளாக்கியுள்ளது தமிழர்கள் வெறுமனே நடைப் பிணங்களாக நடத்தப்பட்டு வருகின்றார்கள்.

## இரண்டாம் தரப் பிரஜைகள்

நாங்கள் இன்னமும் நடைப்பிணங்களாக இரண்டாம் தரப் பிரஜைகளாக நடத்தப்படுவதை அனுமதிக்கத் தயாரில்லை.

நாங்கள் சமமானவர்களாக நடத்தப்படவில்லை என்றால் அல்லது சிங்கள சகோதரர்கள் அனுபவிக்கும் அதே உரிமைகள், சலுகைகள், எமக்கு மறுக்கப்பட்டால் பிரிவினையைத் தவிர வேறு வழியில்லை.

நாங்கள் கேட்பதெல்லாம் இந்த நாட்டினது பிரஜைகள் என்ற வகையில் சிங்கள சகோதரர்கள் அனுபவிக்கும் உரிமைகள், சலுகைகள் எமக்கும் கிடைக்க வேண்டும் என்பதுதான். அதை விட மேலதிகமாக எதையும் நாம் கேட்கவில்லை.



## பயங்கரவாதம்

ஜனாதிபதி தனது உரையில் பயங்கரவாதத்திற்கு எதிரான இராணுவ நடவடிக்கை பற்றியும் குறிப்பிட்டிருந்தார். 1970<sup>ஆம்</sup> ஆரம்ப காலங்களில் கருணையற்ற அதிகார அடக்குமுறையாளர்கள் இராணுவ ஆக்கிரமிப்பிலும் அடக்கு முறையிலும் நம்பிக்கை கொண்ட பொழுது தமிழ் மக்கள் அமைதியான வழிமுறைகள் பயனளிக்காமல் வீண் போனதை உணர்ந்தார்கள். ஆயுதமேந்திய இயக்கங்கள் உருவாவதற்கான ஏற்ற சூழல் அப்போது உருவானது.

அந்தக்காலகட்டத்தில்தான் பயங்கரவாதத்திலிருந்து தம்மைப் பாதுகாத்துக் கொள்ளும் மாற்றுவழியாக தமிழ் இளைஞர்கள் விடுதலை இயக்கங்களை அமைக்கத் தொடங்கினர்.

1956, 1958, 1977 மற்றும் 1983 காலப் பிரிவுகளில் இடம்பெற்ற திட்டமிட்ட இனக் கலவரங்கள்தான் தமிழ் மக்களின் இறுதிப் பாதுகாப்பு நடவடிக்கையாகத் தமிழ் இளைஞர்களை ஆயுதம் ஏந்தும் நிலைக்குத் தள்ளியது.

மேலும் பல்கலைக்கழக அனுமதிக்கான தரப்படுத்தல் தமிழ் இளைஞர்களைப் பொறுத்தவரையில் ஒரு இறுதிக்கட்ட சோதனையாக அமைந்தது.

## அரசு பயங்கரவாதம்

பயங்கரவாதம் என்றால் என்ன? தமிழ் மக்கள் தமது இழந்த உரிமைகளைப் பெறுவதற்காக மேற்கொண்ட ஜனநாயக வழிமுறைகள் தோல்வி கண்டபின் உரிமைப் போராட்டம் நடத்துவது பயங்கரவாதமா?

அல்லது நிச்சயம் சொய்சா, விஜயகுமாரதுங்க, சட்டண ஆசிரியர் ரோகணகுமார, தினமுரசு ஆசிரியர் ரமேஷ் அற்புதராஜா நடராஜா, எங்கள் தலைவர் குமார் பொன்னம்பலம், பி.பி.சி. நிருபர் நிமலராஜன் போன்றவர்களுடைய கொலை பயங்கரவாதமா?

அல்லது கிருஷ்ணந்தி, கோணேஸ்வரி, சாரதாம்பாள், மற்றும் பலர் கற்பழிக்கப்பட்டு கொலை செய்யப்பட்டதும் இன்னும் பல தமிழர்கள் செம்மணி சதுப்பு நிலங்களில் புதைக்கப்பட்டதும் பயங்கரவாதமா?

இரண்டு கிழமைக்கு முன் ஒரு 50 வயதுப் பெண்மணி ஞானாம்பிகை ராஜசேகரன் பருத்தித்துறையில் கற்பழிக்கப்பட்டு எரிக்கப்பட்டிருக்கிறார்.

இப்படியான அரசு பயங்கரவாதங்கள் நியாயப்படுத்தப்பட முடியும் என்றால், நான் நினைக்கிறேன், விடுதலைப் போராட்ட இயக்கத்தின் செயற்பாட்டில் உங்களால் பயங்கரவாதம் என்று சொல்லப்படுபவைகளும் நியாயப்படுத்தப்படலாம்.

பயங்கரவாதத் தடைச் சட்டமும் அவசர காலச் சட்டத்தின் பிரிவுகளும் தான் பொலிஸாருக்கும் படையினருக்கும் அதீதமான அதிகாரங்களை வழங்குகின்றன. அவைதான் இன்று அரசு பயங்கரவாதத்தை அதிகரிக்கச் செய்கின்றன.

பயங்கரவாதத் தடைச்சட்டம் சட்டப் புத்தகத்தில் இருந்து நீக்கப்பட வேண்டும் என்றும், அவசர காலச் சட்டம் வாபஸ் பெறப்பட வேண்டும் என்றும் நான் கேட்டுக் கொள்கிறேன்.

## யொலிஸ்

பொலிஸார் பயங்கரவாதத் தடைச்சட்டத்தையும் அவசரகாலச் சட்டத்தையும் நடைமுறைப்படுத்துவதில் இருவேறு தராதரங்களைக் கொண்டிருக்கிறார்கள்.

இந்தக் கொடுமான சட்டங்கள் தமிழ் மக்களுக்கு எதிராக மட்டுமே பயன்படுத்தப்படுகின்றன. கடந்த பொதுத் தேர்தலில் பல வன்முறைகள் மத்திய மாகாணத்தில் உருவாகின. அந்த வேளை அந்தக் குற்றங்களை இழைத்தவர்கள் என்று சந்தேகத்தில் கைது செய்யப்பட்ட சிங்களவர்கள் சாதாரண சட்டத்தின் கீழ் கைது செய்யப்பட்டு பின்னர் பிணையில் விடுவிக்கப்பட்டார்கள்.

ஏன் ஒரு பிரதி அமைச்சரின் மகன் கூட அவ்விதமாகச் சாதாரண சட்டத்தின் கீழ் பிணையில் விடுவிக்கப்பட்டார்.

நான் நினைக்கிறேன் எமது தலைவர் குமார் பொன்னம்பலத் தினுடைய கொடுமான கொலைக்காகவும் இந்த நபர் கைது செய்யப்பட்டிருக்கவேண்டும்.

## மலையகச் சம்பவங்கள்

மலையகத்தில் வன்முறைகள் வெடித்த போது தமிழர்கள் அவசர காலச் சட்டத்தின் கீழ் கைது செய்யப்பட்டார்கள். ஆனால், தமிழ் மக்களுடைய கடைகளை அழித்துக் கொள்ளை இடுவதற்குக் காரணமாக இருந்த பெரும்பான்மை இனத்தவர்கள் இதுவரை கைது செய்யப்படவில்லை.

தலவாக்கலையில் ஊரடங்குச் சட்டம் அமுல்படுத்தப்பட்ட வேளை தமிழர்களுடைய கடைகள் இராணுவத்தினரதும் பொலிஸாரினதும் முன்னிலையில் அழிக்கப்பட்டன. இவற்றைச் செய்த பெரும்பான்மை இன சமூகத்தவர்களுக்கு எதிராக எவ்வித நடவடிக்கையும் எடுக்கப்படவில்லை.

கினிகத்தேனயிலும் அவர்கள் தாக்கப்பட்டார்கள். பட்டப் பகலில் கினிகத்தேன பொலிஸ் நிலையத்துக்கு முன்னால் இருந்த கடை அழிக்கப்பட்டு சூறையாடப்பட்டது. எந்த விதமான நடவடிக்கையும் இந்தப் பெரும்பான்மை இனத்தவர்கள் மீது எடுக்கப்படவில்லை.

தமிழ் மக்கள் நாடாளுமன்றத்தினுடைய நேரடி வலுவில்லாத பல பொலிஸ் சட்டங்களுக்கு உள்ளாக்கப்படுகின்றனர்.

## பொலிஸ் பதிவுகள்

பொலிஸ் பதிவுகளைப் பொறுத்தவரையில் தமிழ் மக்கள் தம்மைப் பதிவு செய்ய வேண்டும் என்று ஏதும் சட்டம் கிடையாது.

ஆனால் ஒரு உதவிப் பொலிஸ் அத்தியட்சகர் தரத்திலுள்ள அதிகாரி வீட்டிலுள்ளவர்களைப் பதிவு செய்ய வேண்டும் என்று கோரினால் மட்டும் பதியப்பட வேண்டும் என்று சில அவசரகாலப் பிரமாணங்கள் கூறுகின்றன.

ஆனால் கொழும்பில் நடப்பது என்ன? பொலிஸார் எல்லாத் தமிழர்களும் பதிய வேண்டும் என்று கூறுகிறார்கள். தமிழ் மக்கள் பொலிஸ் நிலையம் சென்றால் சில பொலிஸ் அதிகாரிகள் பதிய மறுக்கிறார்கள். அவர்கள் பதியத் தவறினால் பொலிஸாரால் கைது செய்யப்படுகின்றார்கள்.

திருகோணமலை, மட்டக்களப்பு பகுதிகளில் இருந்து வரும் ஒருவர் இரண்டு நாட்கள் கொழும்பில் இருக்க வேண்டுமாயினும் அவர் தன்னைப் பதிவு செய்ய வேண்டும்.

## யாழ்ப்பாண அனுமதி

அரசாங்கம் தமது கட்டுப்பாட்டில் உள்ளதாகக் கூறிக் கொள்ளும்யாழ்ப்பாணத்திற்கு ஒரு தமிழர் போக வேண்டுமானால் அவர் பாதுகாப்பு அமைச்சின் அனுமதியைப் பெறவேண்டும். ஏன், நான் இந்த நாடாளுமன்றத்தில் யாழ்ப்பாண மாவட்டப் பிரதிநிதியாக



இருந்தும் கூட யாழ்ப்பாணம் செல்வதற்கு பாதுகாப்பு அமைச்சின் அனுமதியைப் பெற வேண்டியதாக இருக்கின்றது. நான் அனுமதி பெற வேண்டுமென எந்தச் சட்டம் குறித்துரைக்கின்றது?

வவுனியாவில் இருந்து ஒருவர் கொழும்பு வரவேண்டுமென்றால் அவர் அங்கே பொலிஸ் அனுமதியைப் பெற வேண்டும். அப்படியாக அவர் நடக்க வேண்டுமென்று எந்தச் சட்டம் குறித்துரைக்கின்றது? ஏன் இப்படியான கௌரவமற்ற சமைகளைத் தமிழ் மக்கள் மீது திணிக்கின்றீர்கள்? அவர்களும் இந்த நாட்டின் பிரஜைகள் அல்லவா?

### இடைக்காலச் சபை

வடக்கு கிழக்கைப் பரிபாலிக்க ஒரு இடைக்கால அரசை அமைக்க இருப்பது பற்றி ஜனாதிபதி குறிப்பிட்டார்.

அகில இலங்கை தமிழ்க் காங்கிரஸ் இந்த இடைக்கால நிர்வாக சபைக்கான அமைப்பினை இந்தக் கால கட்டத்தில் முற்றாக எதிர்க்கின்றது.

முதற்கண் வடக்குக் கிழக்குப் பிரச்சினைக்குத் தீர்வு காண வேண்டும். அதன் பின்னர் ஓர் இடைக்கால நிர்வாக சபை ஏற்படுத்தப்படலாம். சில வேளை பிரச்சினைக்கான தீர்வுத் திட்டத்தின் பின் இப்படியான ஒரு சபைக்கு தேவை ஏற்பட மாட்டாது.

### துணைப்படைகள்

சில தமிழ்க் குழுக்கள் துணைப்படைகளாக இயங்குகின்றன. இவை வடக்குக் கிழக்கில் இராணுவத்தினருக்கு உதவி வருகின்றன. இந்தத் துணைப் படைகள் அரசாங்கத்தினால் பேணப்பட்டு வருகின்றன. அந்தப் படைகளில் உள்ளவர்களுக்கு வேதனமும் வழங்கப்படுகின்றது.

அண்மையில் ஒரு செய்தியாளர் மாநாட்டில் ஒரு தமிழ்க் குழுவின் தலைவர் இதனை ஏற்றுக் கொண்டுள்ளார். ஆனால் பாதுகாப்பு அமைச்சினால் இவர்களுக்கு வழங்கப்படும் வேதனங்களின் உண்மையான தொகையைச் சொல்ல அவர் விரும்பவில்லை.

இந்தத் துணைப்படைகள் தமிழ் மக்களுக்கு விரோதமாகவும் பாதகமாகவும் இயங்கி வருகின்றன. இவற்றை உடனடியாகக்

கலைத்துவிட வேண்டும் என்று நான் கேட்டுக் கொள்கின்றேன்.

இந்தத் தமிழ்க் குழுவினரின் சேவை வடக்குக் கிழக்கில் இராணுவத்திற்குத் தேவை என்று அரசாங்கம் கருதினால் அவர்களைப் பிரதான நிரந்தரப் படைகளுக்கு ஆட்சேர்ப்பு செய்யலாம். அந்த வகையில் அவர்கள் தாம் செய்பவற்றுக்குப் பொறுப்புள்ளவர்களாக அமைய முடியும்.

அதைச் செய்யாமல் அரசு எல்.ரீ.ரீ.ஈ.யினரைப் பயங்கரவாதிகள் என்று அழைத்துக் கொண்டிருப்பது அரசியல் லாபம் தேடும் முயற்சியாகவன்றி வேறு எதுவாகவும் இருக்கும் என்றும் நான் கருதவில்லை.

## ஐ.தே.க

ஐக்கிய தேசியக் கட்சி அவசர காலச்சட்ட நீடிப்புக்கான வாக்களிப்பில் இருந்து ஒதுங்கிக் கொள்ளும் நிலையை எம்மால் புரிந்துகொள்ள முடியவில்லை.

வடக்கு கிழக்கிற்கு வெளியே வாழுகின்றன தமிழ் மக்கள் கடந்த பொதுத்தேர்தலில் ஐக்கிய தேசியக் கட்சிக்கு வாக்கு அளித்தார்கள். ஐக்கிய தேசியக் கட்சி போர் நிறுத்தத்தைக் கொண்டு வரும், அமைதி பிறக்கும் என்ற நம்பிக்கையிலேயே அவர்கள் வாக்களித்தார்கள். ஐக்கிய தேசியக் கட்சி அவசரகாலப் பிரமாண நீடிப்புக்கு எதிராக வாக்களிக்கும் என்றும் அவர்கள் நம்பினார்கள். தனக்கு வாக்களித்த தமிழர்களை ஐக்கிய தேசியக் கட்சி ஏமாற்றக் கூடாது.

## படையினர்

தமிழ் மக்கள் காலமெல்லாம் அகதிகளாகத் தம் வாழ்வைத் தொடரமுடியாது. அவர்கள் தமது பிறந்த மண்ணில் சொந்த வீடுகளில் மீண்டும் குடியேறவே விரும்புகின்றார்கள்.

அந்த வகையில் தமிழர்கள் யாழ்ப்பாணம் சென்று உயர் பாதுகாப்புப் பிரதேசம் என்று கூறப்படுகின்ற 51 கிராமசேவகர் பிரிவுகளிலும் தமது சொந்த வீடுகளில் குடியமர அரசு அனுமதிக்க வேண்டும் என்று நான் கோரிக்கை விடுக்கின்றேன். பாதுகாப்பு? அது யாருக்காக? பாதுகாப்பு தமிழர்களுக்கா? அல்லது படையினருக்கா? இராணுவம் வடக்குக் கிழக்கில் இருந்து மீளப் பெறப்படவேண்டும். அல்லது குறைந்தபட்சம் அவர்கள் படைமுகாம்களுக்குத் திருப்பியனுப்பப்பட வேண்டும்.







“முதலியார் வளவு”  
மாத்தளை ஒழுங்கை,  
கொக்குவில் கிழக்கு,  
கொக்குவில்.

270/4, Thimbirigasyaya Road,  
Colombo - 5.  
T.P. 590453.